

Il-Bankun ta' l-Istatwa Titulari ta' Santa Liena - 50 Sena

■ Meta fl-1950, wara erbatax-il sena li ma kinux jiġu ċelebrati festi esterni f'Birkirkara, u bil-kisba tad-dinjità Bażilikalni għall-knisja Kolleġġjata tagħhom, il-Karkarizi reġġu ċelebraw għall-ewwel darba il-festa titulari tal-patrana Santa Elena, wara daqs dawk snin fin-niċċa, kellhom xewqa u heġġa kbira li jsebbhu l-istess vara tal-Patrana. Dik is-sena stess kient saret il-kuruna tad-deheb u tagħmir ieħor għall-istatwa minn deheb li kien ingabar apposta minn fost il-Karkarizi, u li kienu nhadmu f'Birkirkara stess mid-ditta Carmelo Mizzi fuq disinn tal-prokuratur il-Kan. Vincenzo Saliba.

Bdew jaraw ukoll li kien meħtieġ li jsir bankun ġdid għal vara hekk imponenti bħalma hija dik ta' Santa Liena. Għalhekk, bit-tħabrik ta' l-istess prokuratur il-Kan. Saliba, kien tniada konkors pubbliku għal disinn għal bankun ġdid. Kienu daħlu għalih xejn anqas minn 26 artist u kien intrebah mill-artist Żejtuni Toussaint Busuttil (1906-1994). Wiehed għadu jista' jara dan id-disinn oriġinali ta' Busuttil fit-taraġ tal-Awla Kapitulari tal-Kolleġġjata Elenjana. Naturalment dan id-disinn juri faċċata waħda biss mill-erba' naħat li kellhom ikunu l-istess fis-sura tagħhom, għalkemm mhux fid-dekorazzjoni tar-riljievi tal-bronż fil-panewijiet u fit-tmien angli li hemm



fil-kantunieri.

Artist ieħor stabbilit dik il-ħabta f'pajjiżna, qed nġid għal Francesco Sciortino (1875-1958), hu l-maġhruf skultur Antonio, kien kabbar id-disinn ta' Busuttil għad-daqs attwali li fih kellu jinħadem mill-injam tal-ġewż. Dan ix-xogħol kien sar mill-ebanista Karkariz Pietru Pawl Muscat, maġhruf bħala Ta' Mas, fi Triq Santu Rokku kantuniera ma' Sqaq Karla. Filwaqt li l-iskultura ta' l-ornat fl-injam kienet inħadmet minn Emanuele Buhagiar (1876-1962).

Fid-disinn oriġinali ta' Toussaint Busuttil fl-Awla, il-panew juri xena mill-ħajja tal-qaddisa minn id l-istess artist-pittur. Izda meta ġew biex jagħmlu dawn ir-riljievi, il-kummissjoni kien hadha l-artist-skultur Censu Apap (1909-2003), li hadem ukoll it-tmien angli, tnejn f'kull tarf ta' l-erba' faċċati. Dawn l-angli għandhom f'idejhom simboli marbutin mal-passjoni ta' Sidna

Ġesù Kristu. Il-panewijiet juru x-xeni li ġejjin: Is-sejba tas-Salib Imqaddes minn Santa Liena, akkump-anjata minn San Makarju, Isqof ta' Ġerusalem; Santa Liena tqassam il-karità; Il-ġnus tad-dinja jqimu s-Salib Imqaddes; Il-glorja ta' Santa Liena. Ix-xogħol fil-bronż sar ukoll f'Birkirkara fil-funderija tal-Karkariz Vincenzo Sammut.



B'kollox dan il-bankun kien sewa 1917-il lira, fi żmien meta paga normali kellha mnejn ma tlaħhaqx il-ħames liri fil-ġimgha. L-opra kollha kienet inawgurata għall-festa tal-1954. Madankollu s-sena ta' qabel jidher li kienet lesta l-bradella l-ġdida, għax bil-ġbir li kien għamel Pawlu Pace, kienu saru l-erba' gastri tal-fidda mastizza għal fuqha. Dawn il-gastri jiżnu 48 ratal, kwazi 40 kilo, kienu nħadmu wkoll fil-funderija ta' Vincenzo Sammut, filwaqt li l-fjuretti tal-ganutell tagħhom kienu saru minn Emanuel Sciberras tal-Qrendi. Dik is-sena wkoll, jiġifieri 1953 kien sar il-bank għall-forcini.

Philip Xuereb



1. Is-Sur Ġużi Falzon kien offra r-riġal għal dan il-konkurs.
2. Ta' l-istess skultur huwa wkoll id-disinn taz-żewġ angli ta' l-Irħam fil-kappella tas-Sagrament.
3. Xi snin wara kienu nħadmu hawn ukoll l-istatwi-legġju ta' San Ġwann l-Evangelista u San Pawl għal fuq il-presbiterju, ta' l-ewwel fuq disinn ta' l-istess skultur V. Apap.
4. Il-bradella l-qadima, li għal hafna snin kienet baqgħet fil-kuritur ta' wara n- niċċa, illum tinsab fil-knisja parrokkjali ta' San Bastjan f'Hal Qormi, fejn tintuża għall-istatwa titulari.
5. Referenzi: Buhagiar V.: Tagħrif fuq il-Parr. Koll. Baż. Ta' S. Liena, Birkirkara (1984) u Programm tal-Festi Ċinkwantenarji S. Elena Birkirkara (1978)